

# جنت کے بارے میں دلچسپ معلومات

27 صفحات

02

معلوماتی سوال جواب

09

جنتی پھل دنیاوی پھلوں کے مشابہ کیوں؟

16

جنتیں کتنی ہیں؟

27

دنیا میں جنت سے آئی ہوئی 18 چیزیں

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط  
 وَأَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## جنت کے بارے میں دلچسپ معلومات

**دُعائے عَطَّان:** یا اللہ پاک! جو کوئی 27 صفحات کا رسالہ ”جنت کے بارے میں دلچسپ معلومات“ پڑھ یا سن لے اُسے ماں باپ اور خاندان سمیت جنت الفردوس میں اپنے پیارے پیارے آخری نبی صلی اللہ علیہ وآلہ وسلم کا پڑوسی بنا۔ اُمین بِحَاجَاتِهِمُ الْغَیْبِ صَلَّی اللہُ عَلَیْہِ وَاٰلِہٖ وَسَلَّم

### جنت کا انوکھا پھل (دُرود شریف کی فضیلت)

مسلمانوں کے چوتھے خلیفہ، مولائے کائنات حضرت علی المرتضیٰ شیر خدا رضی اللہ عنہ فرماتے ہیں کہ اللہ پاک نے جنت میں ایک درخت پیدا فرمایا ہے جس کا پھل سیب سے بڑا، انار سے چھوٹا، مکھن سے نرم، شہد سے بھی میٹھا اور مُشک سے زیادہ خوشبو دار ہے۔ اس درخت کی شاخیں ترموتیوں کی، تِنے سونے کے اور پتے زبرجد کے ہیں۔ اس درخت کا پھل صرف وہی کھا سکے گا جو مدینے کے تاجدار صلی اللہ علیہ وآلہ وسلم پر بہت زیادہ دُرود پاک پڑھے گا۔  
 (الحاوی لنتحاوی، 2/48)

صَلُّوا عَلَيَّ الْحَبِيبِ ❁❁❁ صَلَّى اللَّهُ عَلَيَّ مُحَمَّد

### دو گھر

اللہ پاک نے اس دنیا کے علاوہ دو اور عظیم الشان گھر پیدا فرمائے ہیں: ایک ”نعمتوں والا گھر“ ہے جسے جنت کہتے ہیں اور دوسرا ”سزا والا گھر“ ہے جسے دوزخ کہتے ہیں۔ اللہ پاک نے جنت میں اپنے ایمان والوں کے لئے کئی طرح کی ایسی نعمتیں جمع فرمائی ہیں

جنہیں نہ کسی کی آنکھوں نے دیکھا، نہ کانوں نے سنا، نہ کسی آدمی کے دل پر ان کا خیال گزرا۔ جنت کی تعریف میں جو مثالیں دی جاتی ہیں وہ صرف سمجھانے کے لیے ہیں ورنہ دنیا کی سب سے بہترین شے کو جنت کی کسی چیز کے ساتھ کچھ بھی مناسبت (Relevance) نہیں۔

## جنت کتنی بڑی ہے؟

جنت کے طلبگارو! جنت کو پیدا کرنے والا، ہمارا خالق و مالک قرآن کریم کے پارہ 4، سورہ ال عمران کی آیت نمبر 133 میں ارشاد فرماتا ہے:

وَسَايِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ ۗ  
أُعِدَّتْ لِلْمُتَّقِينَ ﴿١٣٣﴾

ترجمہ کنز العرفان: اور اپنے رب کی بخشش اور اس جنت کی طرف دوڑو جس کی وسعت آسمانوں اور زمین کے برابر ہے۔ وہ پرہیزگاروں کے لئے تیار کی گئی ہے۔

اس آیت کی تفسیر میں ہے: گناہوں سے توبہ، اللہ پاک کے فرانس کو ادا کر کے، نیکیوں پر عمل اور تمام اعمال میں اخلاص پیدا کر کے اپنے رب کی بخشش اور جنت کی طرف جلدی کرو۔ پھر جنت کی وسعت اس طرح بیان فرمائی کہ لوگ سمجھ سکیں کیونکہ لوگ جو سب سے وسیع (یعنی بڑی) چیز دیکھتے ہیں وہ آسمان و زمین ہی ہیں، اس سے وہ اندازہ کر سکتے ہیں کہ اگر تمام آسمانوں اور زمینوں کو ترتیب سے ایک لائن میں رکھ کر جوڑ دیا جائے تو جو وسعت بنے گی اُس سے جنت کی چوڑائی کا اندازہ کیا جاسکتا ہے کہ جنت کتنی بڑی ہے۔

(تفسیر صراط الجنان، پ 4، ال عمران، تحت الآیة: 133، 2/53)

## معلوماتی سوال جواب

اللہ پاک کی عطا سے غیب کی خبریں دینے والے ہمارے پیارے آقا صلی اللہ علیہ وآلہ وسلم

کی خدمت میں ہر قفل بادشاہ نے لکھا کہ جب جنت اتنی بڑی ہے کہ آسمان اور زمین اُس میں آجائیں تو پھر دوزخ کہاں ہے۔ حضور صلی اللہ علیہ وآلہ وسلم نے جواب میں فرمایا: سُبْحٰنَ اللّٰہ! جب دن آتا ہے تو رات کہاں ہوتی ہے؟

مفسر قرآن حضرت علامہ نعیم الدین مراد آبادی رحمۃ اللہ علیہ لکھتے ہیں: اس فصیح و بلیغ گفتگو کے معنی بہت باریک ہیں، ظاہری طور پر معنی یہ ہے کہ دورہ فلکی (یعنی آسمان کے گرد) سے ایک جانب میں دن حاصل ہوتا ہے تو اس کے دوسری جانب میں شب ہوتی ہے۔ اسی طرح جنت جانب بالا (یعنی اونچی طرف) میں ہے اور دوزخ نیچے کی طرف۔ مسلمانوں کے دوسرے خلیفہ حضرت عمر رضی اللہ عنہ سے یہودیوں نے یہ سوال کیا تو آپ نے بھی یہی جواب دیا تھا، اس پر انہوں نے عرض کی: توریت میں بھی اسی طرح سمجھایا گیا ہے۔ مطلب یہ کہ اللہ پاک کی قدرت و اختیار سے کچھ بعید (یعنی دور) نہیں جس شے کو جہاں چاہے رکھے، یہ انسان کی تنگی نظر ہے کہ کسی چیز کے بڑے ہونے سے حیران ہو کر پوچھنے لگتا ہے کہ ایسی بڑی چیز کہاں سمانے گی؟ (تفسیر خزائن العرفان، پ 4، آل عمران، تحت الاية: 131، ص 120)

گدا بھی منتظر ہے خلد میں نیکیوں کی دعوت کا      خُدا دن خیر سے لائے سخی کے گھر ضیافت کا  
(حدائق بخشش، ص 37)

**شرح کلام رضا:** اللہ پاک کی بارگاہ میں امام اہل سنت اعلیٰ حضرت رحمۃ اللہ علیہ جنت کی عظیم نعمتوں کا ذکر کرتے ہوئے عرض کرتے ہیں: یا اللہ پاک! جنت میں نیک بندوں کو کئی نعمتوں اور دعوتوں سے نوازا جائے گا، میں بھی اُس دعوت کا انتظار کر رہا ہوں۔ تیرے فضل و کرم سے خیر سے وہ وقت آئے جب ہم ”جنتی نعمتوں“ سے لطف آندوز ہوں۔

صَلُّوْا عَلٰی الْحَبِيْبِ ❀❀❀ صَلَّى اللّٰهُ عَلٰی مُحَمَّدٍ

## جنت کہاں ہے؟

جنت کہاں ہے؟ اس بارے میں علمائے کرام رحمۃ اللہ علیہم کے مختلف ارشادات ہیں البتہ زیادہ صحیح بات یہ ہے کہ جنت ساتویں آسمان کے اوپر ہے کیونکہ قرآن کریم میں ہے:

﴿عِنْدَ سِدْرَةِ الْمُنْتَهَى ۝ عِنْدَهَا جَنَّةُ الْمَأْوَى ۝﴾ (پ 27، النہم: 14، 15) ترجمہ کنز العرفان:

”سِدْرَةُ الْمُنْتَهَى کے پاس، اس کے پاس جنتُ الْمَأْوَى ہے۔“ ایک حدیث میں ہے کہ جنت کی چھت رحمن کا عرش ہے۔ (فردوس الاخبار، 1/449، حدیث: 3344)

صحابی رسول، حضرت انس بن مالک رضی اللہ عنہ سے پوچھا گیا کہ جنت آسمان میں ہے یا زمین میں؟ فرمایا: کون سی زمین اور کون سا آسمان ایسا ہے جس میں جنت سما سکے؟ عرض کیا گیا: پھر کہاں ہے؟ فرمایا: آسمانوں کے اوپر اور عرش کے نیچے۔

(تفسیر خازن، پ 4، ال عمران، تحت الآیة: 133، 1/301)

پیارے پیارے اسلامی بھائیو! جنت نہایت عظیم الشان جگہ ہے، اللہ پاک کی رضا اور اس کے دیدار کا مقام ہے۔ قرآن کریم میں جنت کی عظمت و شان کو کئی بار بیان کیا گیا ہے۔ اللہ پاک اپنے پیارے پیارے آخری نبی صلی اللہ علیہ والہ وسلم کے صدقے ہمیں جنتُ الفِرْدَوْس میں اپنے پیارے حبیب صلی اللہ علیہ والہ وسلم کا پڑوس نصیب فرمائے۔

بلا حساب ہو جنت میں داخلہ یارب پڑوس خلد میں سرور کا ہو عطا یارب

(وسائلِ بخشش، ص 82)

## جنت کتنی بڑی ہے؟

جنت کی عظمت کی بھی کیا ہی بات ہے۔ جنت کتنی بڑی ہے؟ یہ اللہ پاک اور اُس کے بتانے سے اُس کا رسول (صلی اللہ علیہ والہ وسلم) ہی جانتے ہیں۔ خلاصہ یہ ہے کہ جنت میں 100

درجے ہیں، ہر دو درجوں میں اتنا فاصلہ ہے جتنا آسمان اور زمین کے درمیان ہے۔  
 ”ترمذی شریف“ کی حدیث پاک میں ہے: کہ اگر تمام عالم ایک درجے میں جمع ہوں تو  
 سب کے لیے وسیع ہے۔ (ترمذی، 4/239، حدیث: 2540)

## جنت کی خوبصورتی

انسان دنیا میں خوبصورت منظر دیکھ کر بے ساختہ بول اٹھتا ہے کہ جنت جیسا منظر ہے  
 یعنی ایک عام انسان کے ذہن میں بھی جنت کا نقشہ حسین و جمیل ہے۔ لیکن یاد رکھئے! دنیا  
 کے سارے خوبصورت مناظر جنت کے سامنے کچھ حیثیت نہیں رکھتے کیونکہ جنت اتنی  
 خوبصورت ہے کہ اگر جنت کی ناخن بھر چیز دنیا میں ظاہر ہو تو تمام آسمان اور زمین اُس سے  
 آراستہ ہو جائیں اور اگر جنتی کالنگن ظاہر ہو تو آفتاب کی روشنی مٹا دے، جیسے آفتاب ستاروں  
 کی روشنی مٹا دیتا ہے۔ (ترمذی، 4/241، حدیث: 2547 منہومًا)

## جنت میں داخل ہونے کا بیان

جنت کے دروازے اتنے چوڑے ہوں گے کہ ایک بازو سے دوسرے تک تیز گھوڑے  
 کی ستر برس کی راہ ہوگی (یعنی ایک تیز رفتار گھوڑا ستر سال تک دوڑتا رہے، اتنے بڑے دروازے ہوں  
 گے)۔ (مسند امام احمد، 5/475، حدیث: 16206 متفقًا) پھر بھی جنت میں جانے والوں کی اتنی زیادہ  
 تعداد ہوگی کہ کندھے سے کندھا چھلتا ہوگا بلکہ بھیڑ کی وجہ سے دروازہ چرچرانے لگے گا۔  
 (بہار شریعت، 1/154، حصہ: 1) پہلا گروہ جو جنت میں جائے گا، اُن کے چہرے ایسے روشن ہوں  
 گے جیسے چودھویں رات کا چاند اور دوسرا گروہ جیسے کوئی نہایت روشن ستارہ، جنتی سب ایک  
 دل ہوں گے، ان کے آپس میں کوئی اختلاف و بغض نہ ہوگا۔ (بہار شریعت، 1/157، حصہ: 1)

## جنت میں درخت کیسے ہوں گے؟

صحابی رسول حضرت سلمان فارسی رضی اللہ عنہ نے ایک چھوٹی سی لکڑی اٹھا کر فرمایا: اگر جنت میں تم اتنی لکڑی بھی تلاش کرو گے تو تمہیں نظر نہیں آئے گی۔ عرض کی گئی: پھر کھجور کے اور دیگر درخت کہاں ہوں گے؟ فرمایا: ان کی جڑیں موتی اور سونے کی ہوں گی اور اوپری حصے میں پھل ہوں گے۔ جنت میں ایک درخت ہے جس کے سائے میں سو (100) برس تک تیز گھوڑے پر سوار چلتا رہے پھر بھی سایہ ختم نہ ہو۔

(الہدورالسافرة (اردو)، ص 654۔ الہدورالسافرة، ص 367)

## جنتی محل اور ان کے درو دیوار

جنت میں مختلف قسم کے جواہر (یعنی قیمتی پتھروں) کے ایسے صاف و شفاف محل ہیں جن کا اندر کا حصہ باہر سے اور باہر کا اندر سے دکھائی دیتا ہے۔ جنت کی دیواریں سونے اور چاندی کی اینٹوں اور مُشک کے گارے سے بنی ہیں، ایک اینٹ سونے کی، ایک چاندی کی، زمین زعفران کی، کنکر یوں کی جگہ موتی اور یاقوت (پیر)۔ اور ایک روایت میں ہے کہ جنت عدن کی ایک اینٹ سفید موتی کی ہے، ایک یاقوت سُرخ کی، ایک زبرجد سبز کی، اور مُشک کا گارا ہے اور گھاس کی جگہ زعفران ہے، موتی کی کنکریاں، عنبر کی مٹی، جنت میں ایک ایک موتی کا خیمہ ہو گا جس کی بلندی ساٹھ میل (ہوگی)۔ (بہار شریعت، 1/154، حصہ: 1)

امام محمد بن محمد بن محمد غزالی رحمۃ اللہ علیہ جنتی محل کا شوق دلاتے ہوئے ارشاد فرماتے ہیں: اس بات پر بڑا تعجب ہے کہ اگر تیرے ساتھی یا پڑوسی مال یا اونچے مکان میں تجھ سے آگے بڑھ جائیں تو تجھے یہ بات ناگوار محسوس ہوتی ہے اور تیرا سینہ تنگ ہو جاتا ہے اور حسد کی وجہ سے تیری زندگی مشکل ہو جاتی ہے جبکہ تیرے لئے سب سے بہتر حالت یہ ہے کہ تم

جنت میں اپنا ٹھکانا بناؤ حالانکہ کئی ایسے لوگ ہیں جو جنت میں نیکیوں کے ذریعے تم سے آگے بڑھنے والے ہیں اور دنیا اپنے تمام مال و اسباب کے ساتھ بھی ان کے برابر نہیں ہو سکتی۔

(احیاء العلوم، 5/302۔ احیاء العلوم (اردو)، 5/744)

صَفِّ بَاتَمَّ اَنْحَمَّ خَالِي هُوَ زَيْنْدَانِ لَوْ تَمَّيْنِ زَنْجِيْرِيْنَ  
گنہگارو چلو مولیٰ نے در کھولا ہے جنت کا  
(حدائق بخشش، ص 38)

**شرح کلام رضا:** امام عشق و محبت، اعلیٰ حضرت امام احمد رضا خان رحمۃ اللہ علیہ قیامت کے دن نبی رحمت، شفیع اُمت صلی اللہ علیہ وآلہ وسلم کی شفاعت کے پُر کیفِ مَنْظَر کا تصوّر کر کے بیان کرتے ہیں: اللہ پاک کی اجازت و رحمت سے جب ہمارے آقا صلی اللہ علیہ وآلہ وسلم گنہگاروں کی شفاعت فرمائیں گے اور جہنم میں جانے والوں کو شفاعتِ مصطفیٰ صلی اللہ علیہ وآلہ وسلم کی خیرات ملے گی، پھر قیامت کا منظر یوں ہو گا کہ حساب و کتاب میں پریشان حال اُٹھیں گے جہنم کی سزا سے رہائی ملے گی اور آواز آئے گی: گنہگارو! چلو چلو جنت کی طرف چلو، اللہ پاک نے تمہارے لئے جنت کا دروازہ کھول دیا ہے۔

صَلُّوْا عَلٰی الْحَبِيْبِ ﷺ صَلَّى اللهُ عَلٰی مُحَمَّدٍ

## جنتی مشروبات

دُنیا کا لذیذ سے لذیذ شربت اور جوسِ جنتی مشروبات پر قربان کیونکہ دُنیاوی شربت اور جوس کا مزہ منہ میں تھوڑی دیر تک رہتا ہے جبکہ جنت میں چار دریا ہیں، ایک پانی کا، دوسرا دودھ کا، تیسرا شہد کا اور چوتھا شراب کا، پھر ان سے نہریں نکل کر جنتی کے مکان میں جاری ہوتی ہیں۔ وہاں کی نہروں کی شان یہ ہے کہ وہ زمین کھود کر نہیں بہتیں بلکہ زمین کے اوپر چلتی ہیں، نہروں کا ایک کنارہ موتی کا، دوسرا یاقوت کا اور نہروں کی زمین خالص مُشک کی،



وہاں کی شراب دنیا کی سی نہیں جس میں بدبو، کڑواہٹ اور نشہ ہوتا ہے اور پینے والے بے عقل، آپے سے باہر ہو کر بیہودہ بکتے ہیں، وہ پاک شراب ان سب باتوں سے پاک و مُنزہہ ہے۔ (بہار شریعت، 1/155، حصہ: 1) اللہ پاک قرآن کریم کے پارہ 30 سورۃ المطففین کی آیت نمبر 25 تا 28 میں ارشاد فرماتا ہے:

يُسْقَوْنَ مِنْ رَحِيقٍ مَخْمُورٍ ﴿٢٥﴾ خَبِيثَةٍ وَسَّكَّةٍ ﴿٢٦﴾ وَفِي ذَلِكَ فَلْيَتَنَافَسِ الْمُتَنَافِسُونَ ﴿٢٧﴾  
وَمِنْ آجَاهٍ مِنْ تَسْنِيمٍ ﴿٢٨﴾ عَيْنًا يُشْرَبُ بِهَا الْمُقَرَّبُونَ ﴿٢٩﴾

ترجمہ رکنز العرفان: انہیں صاف ستھری خالص شراب پلائی جائے گی جس پر مہر لگائی ہوئی ہوگی۔ اس کی مہر مشک (کی) ہے اور لچانے والوں کو تو اسی پر لچکانا چاہئے۔ اور اس کی ملاوٹ تسنیم سے ہے۔ ایک چشمہ جس سے مقرب بندے پئیں گے۔

”تفسیر صراط الجنان“ میں ان آیات کی تفسیر کچھ اس طرح بیان کی گئی ہے: جنت میں انہیں صاف ستھری خالص شراب پلائی جائے گی جس کے برتنوں پر مہر لگائی ہوئی ہوگی اور ابرار ہی ان کی مہر توڑیں گے، ان برتنوں پر لگی مہر مشک کی بنی ہوئی ہے اور لچکانے والوں کو اللہ پاک کی اطاعت کی طرف سبقت کر کے اور برائیوں سے باز رہ کر، اسی پر لچکانا چاہئے تاکہ انہیں مشک کی مہر لگی یہ شراب حاصل ہو اور اس شراب میں تسنیم ملی ہوئی ہے جو کہ جنت کی شرابوں میں سب سے اعلیٰ ہے اور تسنیم شراب کا وہ چشمہ ہے جس سے صرف اللہ پاک کے مقرب بندے پئیں گے اور باقی جنتیوں کی شرابوں میں شراب تسنیم کے چند قطرے ملائے جائیں گے۔ (تفسیر صراط الجنان، پ 30، المطففین، تحت الآیة: 25 تا 28، 10/580)

## جنتی شراب کس کے لئے؟

اللہ پاک کے پیارے پیارے آخری نبی صلی اللہ علیہ وآلہ وسلم نے ارشاد فرمایا: جو یہ پسند

کرتا ہے کہ اللہ پاک اُسے آخرت میں شراب پلائے تو وہ اسے دنیا میں چھوڑ دے۔

(مجموعہ اوسط، 6/312، حدیث: 8879)

چشمِ تر اور قلبِ مضطر دے اپنی الفت کی لئے پلا یارب

(وسائلِ بخشش، ص 79)

## جنتی کھانے

مختلف نلکوں اور شہروں میں کھانے کا Taste (یعنی ذائقہ) چیک کرنے کے لئے جانے والوں کو جنتی کھانوں کا شوق رکھنا چاہئے۔ اللہ پاک نے جنتیوں کے کھانوں کا ذکر قرآن کریم میں فرمایا ہے کہ پھل، میوے، موٹے موٹے پرندے، مَن و سلویٰ، شہد، دودھ اور بے شمار قسم کے لذیذ سے لذیذ کھانے ملیں گے، وہ جو چاہیں گے فوراً ان کے سامنے موجود ہو گا اگر کسی پرندے کو دیکھ کر اس کا گوشت کھانے کو دل کرے گا تو اسی وقت وہ پرندہ بھنا ہو ان کے پاس آ جائے گا اگر پانی وغیرہ کی خواہش ہو تو پیالے خود ہاتھ میں آجائیں گے، ان میں ٹھیک اندازے کے مطابق پانی، دودھ، شراب، شہد ہو گا کہ ان کی خواہش سے ایک قطرہ کم نہ زیادہ، پینے کے بعد جہاں سے آئے تھے خود بخود وہاں چلے جائیں گے۔ (بہارِ شریعت، 1/155 حصہ: 1)

## جنتی پھل دنیاوی پھلوں کے مشابہ کیوں؟

قرآن کریم میں جنتی پھلوں کے بارے میں وضاحت ارشاد فرمائی گئی ہے کہ وہ پھل دنیاوی پھلوں سے ملتے جلتے ہوں گے کیونکہ جنتی دنیاوی پھلوں سے مانوس تھے لیکن ان کا ذائقہ دنیا کے پھلوں سے بہت اعلیٰ ہو گا۔ پارہ 1 سورۃ البقرۃ، آیت نمبر 25 میں ارشاد ہوتا ہے:

كُلَّمَا رَزَقُوا مِنْهَا مِنْ ثَمَرَةٍ رَزَقُوا قَالَ وَهَذَا الَّذِي رَزَقْنَا مِنْ قَبْلُ وَأَلْتُوا بِهِمْ مُتَشَابِهًا

ترجمہ کنز العرفان: جب انہیں ان باغوں سے کوئی پھل کھانے کو دیا جائے گا تو کہیں

گے، یہ تو وہی رزق ہے جو ہمیں پہلے دیا گیا تھا حالانکہ انہیں ملتا چلتا پھل (پہلے) دیا گیا تھا۔

### جنت میں نظامِ انہضام

جنت میں نجاست، گندگی، تھوک، بدن کا میل بالکل نہ ہوں گے، ایک خوشبودار آرام دہ ڈکار آئے گی، خوشبودار آرام دہ پسینہ نکلے گا، سب کھانا ہضم ہو جائے گا، ڈکار اور پسینے سے مُشک کی خوشبو نکلے گی۔ (مسلم، ص 1165، حدیث: 7152 طحا)

### جنتیوں کی خدمت

کم سے کم ہر جنتی کے سر ہانے دس ہزار خادم کھڑے ہوں گے، خادموں میں ہر ایک کے ایک ہاتھ میں چاندی کا، دوسرے ہاتھ میں سونے کا پیالہ ہو گا اور ہر پیالے میں الگ الگ رنگ کی نعمت ہو گی، جتنا کھاتا جائے گا لذت کم نہ ہو گی بلکہ بڑھے گی، ہر نوالے میں ستر (70) مزے اور ہر مزہ دوسرے سے الگ ہو گا اور وہ مزے ایک ساتھ محسوس ہوں گے، ایک مزے کا احساس دوسرے مزے میں فرق نہیں ڈالے گا۔ (بہار شریعت، 1/157، حصہ: 1 طحا)

گدا بھی منتظر ہے غلڈ میں نیکیوں کی دعوت کا خدا دن خیر سے لائے سخی کے گھر ضیافت کا  
(حدائقِ بخشش، ص 37)

### جنتیوں کی شان و شوکت

عمدہ اور قیمتی لباس پہننے کا شوق رکھنے والو! اگر جنت کا کپڑا دنیا میں پہنا جائے تو جو دیکھے بے ہوش ہو جائے اور لوگوں کی نگاہیں اس کو برداشت نہ کر سکیں۔ (بہار شریعت، 1/158، حصہ: 1) ”جنتیوں کے لباس پرانے نہیں ہوں گے۔“ (بہار شریعت، 1/157، حصہ: 1) جنتیوں کے سر، پلکوں اور بھوؤں کے سوا بدن پر کہیں بال نہ ہوں گے، سب بے ریش ہوں گے،

سُرمہ لگی آنکھیں، تیس برس کی عمر کے معلوم ہوں گے، (مسند امام احمد، 3/393، حدیث: 9386) کبھی اس سے زیادہ معلوم نہ ہوں گے۔ (ترمذی، 4/254، حدیث: 2571) جنتیوں کی جوانی کبھی ختم نہ ہوگی۔ (بہار شریعت، 1/159، حصہ: 1) نت نئے فیشن اپنا کر لوگوں کو اچھا نظر آنے والوں کو جنت میں لے جانے والے اعمال کی کوشش کرنی چاہئے۔

### جنتی حوروں کا حسن و جمال

پیارے پیارے اسلامی بھائیو! نُور (یعنی جنتی عورت) اگر زمین کی طرف جھانکے تو زمین سے آسمان تک روشن ہو جائے اور خوشبو سے بھر جائے اور چاند سورج کی روشنی چلی جائے اور اُس کا دوپٹا دنیا و مافیہا (یعنی دنیا اور جو کچھ دنیا میں ہے اس) سے بہتر ہے۔ (بخاری، 4/264، حدیث: 6568) ہر جنتی کو حورِ عین (یعنی بڑی آنکھوں والی جنتی عورتوں) میں سے کم سے کم دو بیبیاں ایسی ملیں گی کہ ستر ستر جوڑے پہنے ہوں گی پھر بھی ان لباسوں اور گوشت کے باہر سے ان کی پنڈلیوں کا مغز ایسے دکھائی دے گا جیسے سفید شیشے میں شراب سُرخ دکھائی دیتی ہے اور یہ اس وجہ سے کہ اللہ پاک نے انہیں یا قوت کی طرح فرمایا، یا قوت میں سوراخ کر کے اگر ڈورا ڈالا جائے تو ضرور باہر سے دکھائی دے گا۔ آدمی اپنے چہرے کو اس کے رُخسار میں آئینے سے بھی زیادہ صاف دیکھے گا اور اس نُور پر ادنیٰ درجے کا جو موتی ہو گا وہ ایسا ہو گا کہ مشرق سے مغرب تک روشن کر دے۔ (بہار شریعت، 1/157، حصہ: 1)

جب کوئی بندہ جنت میں جائے گا تو اس کے سر ہانے اور پاؤں کی جانب دو نُوریں اتنی اچھی آواز سے اللہ پاک کی تعریف اور پاکی بیان کریں گی کہ مخلوق نے کبھی اتنی پیاری آواز نہیں سنی ہوگی۔ (بخم کبیر، 8/95، حدیث: 7478)

## سب سے زیادہ حُوریں کس کیلئے؟

اے عاشقانِ رسول! اللہ پاک کے پیارے نبی صلی اللہ علیہ والہ وسلم پر اٹھتے بیٹھتے، چلتے پھرتے ہر وقت دُرودِ پاک پڑھتے رہئے کہ فرمانِ آخری نبی صلی اللہ علیہ والہ وسلم ہے: ”جنت میں سب سے زیادہ حُوریں اُس شخص کو ملیں گی جو مجھ پر سب سے زیادہ دُرود پڑھنے والا ہوگا۔“ (افضل الصلوات للنبیہانی، ص 25)

کیوں نہ زیبا ہو تجھے تاجوری تیرے ہی دم کی ہے سب جلوہ گری  
ملک و جن و بشر خور و پیری جان سب تجھ پہ فدا کرتے ہیں  
(حدائقِ بخشش، ص 114)

**شرحِ کلامِ رضا:** اعلیٰ حضرت امام احمد رضا خان رحمۃ اللہ علیہ بارگاہِ رسالت میں عرض کرتے ہیں: یا رسول اللہ صلی اللہ علیہ والہ وسلم! اللہ پاک کی عطا سے دنیا و آخرت کی بادشاہی آپ ہی کو لائق ہے کیونکہ دنیا و آخرت کی ساری بہاریں، نعمتیں آپ ہی کے دمِ قدم سے ہیں، آپ دنیا میں تشریف نہ لاتے تو اللہ پاک اس دنیا کو پیدا نہ فرماتا، خالقِ کونین کی عطا سے آپ مالکِ کونین ہیں۔ فرشتے، جن، انسان، حور اور پیری سب آپ پر قربان ہوتے ہیں۔ وہ جو نہ تھے تو کچھ نہ تھا وہ جو نہ ہوں تو کچھ نہ ہو جان ہیں وہ جہان کی جان ہے تو جہان ہے (حدائقِ بخشش، ص 178)

## جنتیوں کی سواریاں اور خُدام

جنت میں داخلے کی خواہش رکھنے والو! جنتی آپس میں ملنا چاہیں گے تو ایک کا تخت دوسرے کے پاس اُڑ کر چلا جائے گا۔ اور ایک روایت میں ہے کہ ان کے پاس نہایت اعلیٰ درجے کی سواریاں اور گھوڑے لائے جائیں گے وہ ان پر سوار ہو کر جہاں چاہیں گے جائیں گے۔ (الترغیب والترہیب، 4/304، حدیث: 115)

## جنتیوں کو ملنے والی نعمتوں کا بیان

مرتبے اور درجے کے اعتبار سے سب سے چھوٹے جنتی کے لیے اسی ہزار خادم اور بہتر (72) بیویاں ہوں گی اور ان کو ایسے تاج ملیں گے کہ جن کا سب سے چھوٹا موتی مشرق و مغرب کے درمیان روشن کر دے۔ (ترمذی، 4/254، حدیث: 2571) اور اگر مسلمان اولاد کی خواہش کرے تو اس کا حمل اور وضع (یعنی بچے کا پیدا ہونا) اور پوری عمر (یعنی تیس سال کی)، خواہش کرتے ہی ایک لمحے میں ہو جائے گی۔ (ترمذی، 4/254، حدیث: 2572)

## جنت میں رات اور دن نہیں ہوگا

جنت کی زندگی بہت پیاری اور ہمیشہ رہنے والی ہے، اسی وجہ سے جنت میں نیند نہیں کہ نیند ایک قسم کی موت ہے اور جنت میں موت نہیں۔ حضرت زہیر بن محمد رحمۃ اللہ علیہ فرماتے ہیں: جنت میں نہ رات ہے اور نہ ہی سورج اور چاند، جنتی ہمیشہ نور میں رہیں گے، ان کے لئے رات اور دن کی مقدار ہوگی، رات کی پہچان انہیں پردے لٹکائے جانے اور دروازے بند کئے جانے سے ہوگی جبکہ دن کی پہچان پردے ہٹائے جانے اور دروازے کھولے جانے سے ہوگی۔ (البدور السافرة (نردو)، ص 667۔ البدور السافرة، ص 375)

اللہ پاک کی بارگاہ میں شہزادہ اعلیٰ حضرت مصطفیٰ رضا خان رحمۃ اللہ علیہ عرض کرتے ہیں:

داخلِ عُلْد ہم کو جو فرمائے تُو ہم ہوں اور حور و نیلماں لبِ آبِ جُو  
اور جامِ طہور اور بیتا سَبُو دیکھیں اعدا تو رہ جائیں پی کر لہو  
اللہ، اللہ، اللہ، اللہ

(سلمان بخشش، ص 23)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

## جنت کا موسم

حضرت عبد اللہ بن مسعود رضی اللہ عنہ فرماتے ہیں: جنت میں موسم درمیانہ رہے گا، اس میں نہ گرمی ہوگی نہ سردی۔ (البدور السافرة، ص 512)

## جنت کی سب سے بڑی نعمت

حضرت سعید بن مسیب رضی اللہ عنہ کی حضرت ابو ہریرہ رضی اللہ عنہ سے ملاقات ہوئی تو حضرت ابو ہریرہ رضی اللہ عنہ نے فرمایا: میں اللہ پاک سے سوال کرتا ہوں کہ وہ مجھے اور آپ کو جنت کے بازار میں اکٹھا کر دے۔ حضرت سعید رضی اللہ عنہ نے (حیران ہو کر) کہا: کیا جنت میں بازار بھی ہوگا؟ حضرت ابو ہریرہ رضی اللہ عنہ نے فرمایا: ہاں! مجھے رسول اللہ صلی اللہ علیہ وآلہ وسلم نے خبر دی ہے کہ جنت والے جب جنت میں داخل ہوں گے تو جنت کے درجات میں اپنے اعمال کے مطابق داخل ہوں گے، پھر انہیں دنیا کے دنوں کے حساب سے ایک ہفتہ میں اجازت دی جائے گی تو وہ اپنے رب کی زیارت کریں گے اور ان کے سامنے اللہ پاک کا عرش ظاہر ہوگا اور اللہ پاک ان پر جنت کے باغوں میں سے ایک باغ میں تجلی فرمائے گا تو ان کے لیے نور کے منبر، موتیوں کے منبر، یاقوت اور زبرجد کے منبر، سونے اور چاندی کے منبر رکھے جائیں گے، ان میں سے ادنیٰ درجے والے جنتی حالانکہ ان میں ادنیٰ کوئی نہیں، مُشک اور کافور کے ٹیلے پر ہوں گے اور وہ یہ تصور نہ کریں گے کہ کرسیوں والے ان سے اعلیٰ جگہ میں ہیں۔ حضرت ابو ہریرہ رضی اللہ عنہ فرماتے ہیں: میں نے عرض کی: یا رسول اللہ صلی اللہ علیہ وآلہ وسلم! کیا ہم اپنے رب کو دیکھیں گے؟ ارشاد فرمایا: ہاں! کیا تم سورج کو اور چودھویں رات میں چاند کو دیکھنے میں شک کرتے ہو؟ ہم نے عرض کی: نہیں۔ ارشاد فرمایا: ایسے ہی

تم اپنے رب کو دیکھنے میں شک نہ کرو گے، اس مجلس میں ہر ایک کے سامنے اللہ پاک بے حجاب موجود ہو گا حتیٰ کہ ان میں سے ایک شخص سے ارشاد فرمائے گا: اے فلاں کے بیٹے فلاں! کیا تجھے وہ دن یاد ہے جب تو نے ایسا ایسا کہا تھا؟ اللہ پاک اسے اس کی بعض ذنیوی بد عہدیاں یاد دلائے گا تو وہ بندہ عرض کرے گا: اے اللہ! کیا تو نے مجھے بخش نہیں دیا؟ اللہ پاک ارشاد فرمائے گا: ہاں! تو میری وسیع رحمت کی وجہ سے ہی تو اپنے اس درجہ میں پہنچا۔ وہ اسی حالت میں ہوں گے کہ ان کے اوپر بادل چھا جائے گا اور ان پر ایسی خوشبو برسائے گا کہ اُس جیسی خوشبو کبھی کسی چیز میں نہ پائی ہوگی، اور ہمارا رب ارشاد فرمائے گا: اس انعام و اکرام کی طرف جاؤ جو میں نے تمہارے لیے تیار کیا ہوا ہے اور اس میں سے جو چاہو لے لو۔ تب ہم اس بازار میں پہنچیں گے جسے فرشتوں نے گھیرا ہوگا، اس میں وہ چیزیں ہوں گی جن کی مثل نہ آنکھوں نے دیکھی، نہ کانوں نے سنی اور نہ دلوں پر ان کا خیال گزرا، تب ہم جو چاہیں گے وہ ہمیں دیدیا جائے گا، وہاں نہ تو خرید ہوگی نہ فروخت، اور اس بازار میں جنتی ایک دوسرے سے ملیں گے اور بلند درجے والا خود آئے گا اور اپنے سے نیچے درجے والے سے ملے گا حالانکہ ان میں نیچا کوئی نہیں تو اس پر جو لباس یہ دیکھے گا وہ اسے پسند آئے گا، ابھی اس کی آخری بات ختم نہ ہوگی کہ اسے اپنے اوپر موجود لباس اس سے اچھا محسوس ہوگا، یہ اس لیے ہوگا کہ جنت میں کوئی غمگین نہ ہو، پھر ہم اپنے گھروں کی طرف لوٹیں گے تو ہم سے ہماری بیویاں ملیں گی اور کہیں گی: مَرَحَبَا، خوش آمدید! جس وقت آپ یہاں سے گئے تھے اس وقت کے مقابلے میں اب آپ کا حُسن و جمال بہت زیادہ ہے۔ تب ہم کہیں گے: آج ہمیں اپنے ربِّ کریم کے دربار میں بیٹھنا نصیب ہوا تھا،



(خداے) جبار کے حضور ہمیں ہم نشینی نصیب ہوئی، ہمارا حق یہ ہی تھا کہ ہم ایسے لوٹیں جیسے اب لوٹے ہیں۔ (ترمذی، حدیث: 4/246، حدیث: 2558)

## کیا عورتوں کو جنت میں دیدارِ الہی ہوگا

دیدارِ الہی کے بارے میں صحیح بات یہ ہے کہ (مختی مرد اور عورت) دونوں کو ہوگا۔ (مرآۃ المناجیح، 7/517)

## اللہ پاک کی خاص عنایت

حضرت مفتی احمد یار خان رحمۃ اللہ علیہ لکھتے ہیں: جنت کی نعمتوں میں سب سے بڑی نعمت یہ ہوگی کہ اللہ پاک جنتیوں سے راضی ہوگا۔ کبھی ان پر ناراض نہ ہوگا۔ محبوب کی رضا عاشق کے لیے بڑی نعمت ہے۔ خیال رہے کہ اللہ پاک کی رضا اور اللہ پاک کا دیدار کسی عمل کا بدلہ نہ ہوگا۔ یہ خاص عطیہ رب ہوگا۔ (نور العرفان، ص 315)

## جنتیں کتنی ہیں؟

جنتوں کی تعداد آٹھ ہے جن کے نام یہ ہیں۔ (1) دارُ الجلال ﴿2﴾ دارُ النقرار ﴿3﴾ دارُ السلام ﴿4﴾ جنتِ عدن ﴿5﴾ جنتِ ماویٰ ﴿6﴾ جنتِ خلد ﴿7﴾ جنتِ الفردوس ﴿8﴾ جنتِ نعیم۔ (تفسیر روح البیان، 1/82 ملقطاً)

## جنت کی دُعا

اللہ پاک کے پیارے پیارے آخری نبی، نکی مدنی محمد عربی صلی اللہ علیہ وآلہ وسلم نے ارشاد فرمایا: جس نے تین مرتبہ اللہ پاک سے جنت کا سوال کیا تو جنت کہتی ہے: اے اللہ! اس کو جنت میں داخل کر دے اور جس شخص نے تین مرتبہ دوزخ سے پناہ مانگی تو دوزخ

کہتی ہے: اے اللہ! اس کو دوزخ سے پناہ میں رکھ۔ (ترمذی، 4/257، حدیث: 2581)

## کون سی جنت کی دعا مانگی جائے؟

ایک اور حدیث پاک میں نبی کریم صلی اللہ علیہ والہ وسلم نے ارشاد فرمایا: جب تم اللہ

پاک سے سوال کرو تو ”فردوس“ کا سوال کرو۔ (ترمذی، 4/238، حدیث: 2538)

پیارے پیارے اسلامی بھائیو! کیا آپ جانتے ہیں؟ جنت الفردوس کون سی جنت ہے؟

ہمارے پیارے آقا، مدینے والے مصطفیٰ صلی اللہ علیہ والہ وسلم، حضرات اہل بیت و صحابہ کرام  
عینہم الرضوان جنت الفردوس میں ہوں گے اسی لئے امیر اہل سنت دامت برکاتہم العالیہ اپنے اشعار  
اور دعاؤں میں اکثر جنت الفردوس مانگتے ہیں: اَللّٰهُمَّ اَدْخِلْنَا جَنَّةَ الْفِرْدَوْسِ بِغَيْرِ حِسَابٍ۔

میری سرکار کے قدموں میں ہی اِنْ شَاءَ اللّٰهُ

میرا فردوس میں عطار ٹھکانا ہو گا (وسائل بخشش، ص 185)

حکم حدیث پر عمل کرنے کی نیت سے اللہ پاک کی بارگاہ میں دعا کرتے ہیں: یا اللہ پاک  
بوسیلہ خاتم النبیین صلی اللہ علیہ والہ وسلم! ہمیں بلا حساب و کتاب جنت الفردوس میں اپنے  
پیارے پیارے آخری نبی صلی اللہ علیہ والہ وسلم کا پڑوس عطا فرما۔ یا اللہ پاک! ہمیں بغیر حساب  
و کتاب کے جنت الفردوس میں اپنے پیارے اور آخری نبی صلی اللہ علیہ والہ وسلم کا پڑوس نصیب  
فرما۔ یا اللہ پاک! ہمیں جنت الفردوس میں اپنے آخری نبی، مکی مدنی محمد عربی صلی اللہ علیہ والہ وسلم  
کا پڑوس عطا فرما۔ امین بِجَاوِزِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

بہشت خلد آئیں وہاں کسبِ لطافت کو رخصتا چار دن برسے جہاں ابر بہاران عرب

(حدائق بخشش، ص 61)

صَلُّوا عَلَيَّ الْحَبِيبِ ❁❁❁ صَلَّى اللهُ عَلَيَّ مُحَمَّد

## چلو چلو جنت کی جانب چلو

جنت کے طلب گارو! اللہ پاک نے ایمان والوں کے لیے جنت میں کتنی پیاری پیاری اور اعلیٰ نعمتیں پیدا فرمائی ہیں، اللہ پاک اپنی رحمت سے ہمیں بھی ان نعمتوں سے نوازے اور بلا حساب و کتاب جنت میں داخلہ نصیب فرمائے۔ دنیا میں خوبصورت مناظر دیکھنے کے لئے لوگ ہزاروں، لاکھوں روپے خرچ کر کے مختلف مقامات پر جاتے ہیں بلکہ ایک ملک سے دوسرے ملک بھی سفر اختیار کرتے ہیں۔ دنیا کے خوبصورت ترین مناظر جنت کی خوبصورتی کے مقابلے میں کچھ بھی نہیں۔ کاش! پہاڑوں، مشکل راستوں پر چل کر بلکہ بعض اوقات اپنی جان خطرے میں ڈال کر دنیا کی فنا ہو جانے والی خوبصورتی دیکھنے کے لئے جانے والوں کے دلوں میں ہمیشہ رہنے والی جنت کی خوبصورتی کی حُرص پیدا ہو۔ دنیا کا حسین سے حسین منظر دیکھیں تو یہ تصور کریں! جس رب نے فنا ہو جانے والی اس دنیا کو اتنا خوبصورت بنایا ہے جو دیکھنے کے اعتبار سے اُس کے فرمانبردار اور گنہگار دونوں کے لئے برابر ہے تو اُس خدا نے اپنی جنت جو صرف نیکیوں اور فرمانبرداروں کے لئے بنائی ہے وہ کتنی خوبصورت ہوگی۔ وہ بھی ایسی جو کبھی ختم نہ ہوگی، چند منٹ اور چند لمحات کے لئے نہیں بلکہ اُس کی رحمت سے جنت میں داخل ہونے والے کو ہمیشہ کی زندگی نصیب ہوگی۔ کاش! جنت پانے کے لئے نیک اعمال کرنے کا شوق پیدا ہو۔ دنیا کی تھوڑے دنوں کی سیر و تفریح (یعنی Outing) کے لئے اور خوبصورت مناظر دیکھنے کے لئے مشقّت برداشت کی جاسکتی ہے تو جنت کے حصول کے لئے نیکیاں کرنے کی کوشش کیوں نہیں ہوتی۔

امام محمد بن محمد بن محمد غزالی رحمۃ اللہ علیہ فرماتے ہیں: جنت کی حقیقت اور جنتیوں کی

نعمتوں، خوشیوں کا تصور کر کے غور کرو اور اُس شخص کی حسرت کا اندازہ کرو جس نے جنت کے بدلے صرف دنیا پر فتناعت کی اور جنت سے محروم ہو گیا۔ (احیاء العلوم، جلد 5/303 طحاوی)

**جنت کے طلبگارو!** جنت کو عبادت کی مشقوں سے ڈھانپا گیا ہے۔ دنیا کی پچاس، ساٹھ سال کی مختصر زندگی عبادت میں گزار کر ہمیشہ کی زندگی راحت اور سکون میں گزار بیٹے۔ نفس پر مشقّت کر کے، عبادتوں اور ریاضتوں میں وقت گزار کر سنتوں پر عمل کر کے، نیکی کی دعوت دے کر، گناہوں سے بچ کر بلکہ دوسروں کو بچا کر زندگی گزارنے والا، اللہ کریم کی رحمت سے جنت میں داخل ہو گا۔ یقیناً جنت اللہ پاک کی رحمت ہی سے عنایت ہو گی، چونکہ جنت میں داخلے کے لئے اسی نے ہمیں نیک اعمال کرنے اور گناہوں سے بچنے کا حکم فرمایا ہے اس لئے ہمیں کوشش کرنی چاہئے کہ ہم اُس کے فرمانبردار بندے بن جائیں۔ اللہ پاک اپنی رحمت، اپنے کرم اور اپنے پیارے پیارے آخری نبی صلی اللہ علیہ والہ وسلم کے صدقے ہم گنہگاروں کو اپنے پاکیزہ گھر جنت میں بلا حساب و کتاب داخلہ نصیب فرمائے۔

امین بجاہ خاتم النبیین صلی اللہ علیہ والہ وسلم

## جنت میں لے جانے والے اعمال

یوں تو ہر نیک کام جنت میں لے جا سکتا ہے، اب چند اُن نیک اعمال کا بیان کیا جاتا ہے جن پر عمل کرنے والوں کے بارے میں احادیث مبارکہ اور روایات میں جنت کی خوشخبریاں دی گئی ہیں۔ اللہ پاک کی رضا کے لئے ان پر عمل کرنا جنت میں داخلے کا سبب بن سکتا ہے۔

### ﴿۱﴾ کلمہ اسلام

مسلمانوں کے تیسرے خلیفہ حضرت سیدنا عثمان غنی رضی اللہ عنہ سے روایت ہے کہ

نبی رحمت صلی اللہ علیہ وآلہ وسلم نے فرمایا: جو شخص ”لَا إِلَهَ إِلَّا اللَّهُ“ کا یقین رکھتے ہوئے مرا وہ جنت میں داخل ہو گا۔ (مسند ابوداؤد، ص 265، حدیث: 1965)

حضرت علامہ عبدالمصطفیٰ اعظمی رحمۃ اللہ علیہ فرماتے ہیں: یہ اسلام کا وہ ”بنیادی کلمہ“ ہے جس پر اسلام کی پوری عمارت قائم ہے۔ یہ کلمہ بلاشبہ جنت میں لے جانے والا عمل بلکہ جنت میں لے جانے والے تمام اعمالِ صالحہ (یعنی نیک کاموں) کی اصل و بنیاد ہے۔ حدیث میں جہاں صرف ”لَا إِلَهَ إِلَّا اللَّهُ“ ذکر کیا گیا ہے اُس سے مراد پورا کلمہ یعنی ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ ہے۔ (بہشت کی کنجیں، ص 33)

## ﴿2﴾ سنتوں پر عمل

سُنّتوں پر عمل نہ صرف جنت میں داخل ہونے کا سبب ہے بلکہ سنتوں پر عمل کرنے والے خوش نصیب عاشقانِ رسول جنت میں پیارے آقا، مدینے والے مصطفیٰ صلی اللہ علیہ وآلہ وسلم کا پڑوس پائیں گے جیسا کہ اللہ پاک کی عطا سے ہم گنہگاروں کو جنت میں لے جانے والے آقا صلی اللہ علیہ وآلہ وسلم کا فرمانِ جنتِ نشان ہے: جس نے میری سُنّت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہو گا۔

(مشکوٰۃ المصابیح، 1/55، حدیث: 175)

سینہ تری سُنّت کا مدینہ بنے آقا جنت میں پڑوسی مجھے تم اپنا بنانا

## ﴿3﴾ جنت کے آٹھوں دروازے کھل جاتے ہیں

حدیثِ پاک میں ہے: جس نے اچھی طرح وضو کیا اور پھر آسمان کی طرف نگاہ اٹھائی اور کلمہ شہادت پڑھا اُس کے لئے جنت کے آٹھوں دروازے کھول دیئے جاتے ہیں جس سے چاہے اندر داخل ہو۔ (دارمی، 1/196، حدیث: 716)

### ﴿4﴾ مسجد بنائیے، جنتی محل پائیے

اللہ پاک کی عطا سے مالکِ جنت، قاسمِ نعمت صلی اللہ علیہ وآلہ وسلم نے فرمایا: جو اللہ پاک کے لئے ایک مسجد بنائے گا تو اللہ پاک اُس کے لئے جنت میں ایک گھر بنا دے گا۔

(ابن ماجہ، 1/408، حدیث: 737)

حضرت مفتی احمد یار خان نعیمی رحمۃ اللہ علیہ فرماتے ہیں: مسجد چھوٹی بنائے یا بڑی، اکیلا بنائے یا دوسروں کے ساتھ مل کر اگر نیت میں اخلاص ہے تو ان شاء اللہ یہ ہی ثواب (یعنی جنت میں گھر) ہے۔ (مرآة المناجیح، 5/183)

### ﴿5﴾ نماز

تاجدارِ مدینہ صلی اللہ علیہ وآلہ وسلم کا فرمانِ جنت نشان ہے: اللہ پاک ارشاد فرماتا ہے: ”اگر بندہ وقت میں نماز قائم رکھے تو میرے بندے کا میرے ذمہ کرم پر غم نہ ہے کہ اُسے عذاب نہ دوں اور بے حساب جنت میں داخل کروں۔“ (الفردوسِ بمانور الخیاط، 3/171، حدیث: 4455)

پڑھتے رہو نماز تو چہرے پہ نور ہے پڑھتا نہیں نماز وہ جنت سے دور ہے

### ﴿6﴾ سنتِ مؤکدہ

اللہ پاک کی رحمت بھری جنت کی چاہت میں بے تاب ہو جائیے اور اسے پانے کی کوشش تیز تر کر دیجئے۔ فرض نماز کے ساتھ ساتھ سنتِ مؤکدہ کی عادت بنائیے اور جنت میں داخلہ پائیے جیسا کہ تمام مسلمانوں کی پیاری امی جان، حضرت اُمّ حبیبہ رضی اللہ عنہا سے روایت ہے کہ سرکارِ مدینہ صلی اللہ علیہ وآلہ وسلم نے فرمایا: جو شخص دن رات میں بارہ رکعتیں پڑھے گا اس کے لئے جنت میں ایک گھر بنا دیا جائے گا، چار رکعت نماز ظہر سے پہلے اور دو رکعت ظہر کے بعد اور دو رکعت مغرب کے بعد اور دو رکعت عشا کے بعد اور دو رکعت

نمازِ فجر سے پہلے ہیں (کل بارہ رکعتیں سنتِ مؤکدہ ہیں)۔ (ترمذی، 1/424، حدیث: 415)

ایک حدیثِ پاک میں ہے: جس نے ظہر سے پہلے چار اور بعد میں چار پر مُحَافَظَت (یعنی پابندی اختیار) کی، اللہ پاک اُس پر آگِ حرام فرمادے گا۔ (ترمذی، 1/435، حدیث: 428)

حضرت علامہ طحطاوی رحمۃ اللہ علیہ فرماتے ہیں: ایسا شخص بالکل ہی آگ میں داخل نہ ہو گا اور اُس کے گناہ مٹا دیئے جائیں گے اور جو اس پر مُطالبات ہیں اللہ پاک اُس کے فریق کو راضی کر دے گا یا یہ مطلب ہے کہ اُسے ایسے کاموں کی توفیق دے گا جن پر سزا نہ ہو۔ (حاشیہ الطحطاوی علی الدر المختار، 1/284) علامہ شامی رحمۃ اللہ علیہ فرماتے ہیں: اُس کے لیے خوشخبری ہے کہ سعادت پر اس کا خاتمہ ہو گا اور وہ دوزخ میں نہ جائے گا۔ (ردالمحتار، 2/547)

### ﴿7﴾ نمازِ تہجد

حضرت عبد اللہ بن سلام رضی اللہ عنہ سے روایت ہے کہ جب نبی پاک صلی اللہ علیہ وآلہ وسلم مدینے میں تشریف لائے تو میں نے سب سے پہلے جو حدیثِ پاک نبی کریم صلی اللہ علیہ وآلہ وسلم سے سنی وہ یہ تھی کہ اے لوگو! تم سلام کو پھیلاؤ، کھانا کھلاؤ، رشتے داروں کے ساتھ اچھا سلوک کرو اور راتوں کو جب سب لوگ سو رہے ہوں تو نماز پڑھو۔ تم ایسا کرو گے تو سلامتی کے ساتھ جنت میں داخل ہو جاؤ گے۔ (ترمذی، 4/219، حدیث: 2493)

### نمازِ تہجد کی برکت سے بخشش

سلسلہ عالیہ قادریہ رَضَوِیۃ عَظَّارِیۃ کے گیارہویں پیر و مُرشد حضرت جنید بغدادی رحمۃ اللہ علیہ کو انتقال شریف کے بعد کسی نے خواب میں دیکھا تو پوچھا: اے ابو القاسم (یہ آپ کی کنیت تھی)! بعدِ وفات آپ کے ساتھ کیا معاملہ ہوا؟ فرمایا: ہمیں صرف اُن چھوٹی چھوٹی رکعتوں نے فائدہ دیا جو ہم سحر کے وقت ادا کیا کرتے تھے۔ (حلیۃ الاولیاء، 10/276، رقم: 15220)

### ﴿8﴾ نمازِ تَحِيَّۃِ الْوُضُو

نبی کریم صلی اللہ علیہ وآلہ وسلم نے نمازِ فجر کے وقت حضرت بلال رضی اللہ عنہ سے فرمایا کہ اے بلال! تم نے اسلام میں سب سے زیادہ اُمید والا جو عمل کیا ہے اس کو مجھ سے بیان کرو اس لئے کہ میں نے جنت میں تمہارے چلنے کی آواز اپنے آگے سنی ہے تو حضرت بلال رضی اللہ عنہ نے عرض کی: میرا سب سے زیادہ اُمید والا عمل یہی ہے کہ میں دن یارات کی کسی گھڑی میں جب بھی وضو کرتا ہوں تو میرے مقدر میں جو نماز لکھی ہوئی ہے اُس کو اس وضو سے پڑھ لیتا ہوں۔ (بخاری، 1/390، حدیث: 1149)

مُفتی عبدالمصطفیٰ اعظمی رحمۃ اللہ علیہ لکھتے ہیں: حضرت بلال رضی اللہ عنہ کا جنت میں حضور صلی اللہ علیہ وآلہ وسلم کے آگے آگے چلنا یہ کوئی بے ادبی کی بات نہیں۔ بادشاہ کے کچھ خادم بادشاہ کے پیچھے پیچھے اور کچھ خادم مثلاً نقیب اور چوہدار آگے آگے چلا کرتے ہیں اور یہ دونوں بادشاہ کے باادب خادم ہی ہوا کرتے ہیں۔ اس حدیث سے حضرت بلال رضی اللہ عنہ کے بلند درجے کا پتا چلتا ہے کہ وہ جنت میں حضور صلی اللہ علیہ وآلہ وسلم کے نقیب بن کر حضور کے آگے آگے حضور کی آمد آمد کا اعلان کرتے ہوئے چلیں گے اور حدیث سے ظاہر ہوتا ہے کہ یہ بلند رتبه ان کو ”تَحِيَّۃِ الْوُضُو“ کی بدولت ملا ہے۔

(بہشت کی کنجیاں، ص 77)

**مدنی پھول:** وضو کے بعد اعضا خشک ہونے سے پہلے دو رکعت نماز پڑھنا مُسْتَحَب ہے۔

### ﴿9﴾ زَكْوَة

پیارے آقا صلی اللہ علیہ وآلہ وسلم کی بارگاہ میں گاؤں میں رہنے والے ایک صحابی حاضر ہوئے اور عرض کی: کسی ایسے عمل پر میری رہنمائی کریں کہ میں جب وہ عمل کر لوں تو جنت



میں داخل ہو جاؤں۔ تو حضور صلی اللہ علیہ وآلہ وسلم نے ارشاد فرمایا: تم اللہ پاک کی عبادت کرو، اس کے ساتھ کسی کو شریک مت ٹھہراؤ، فرض نماز کو قائم کرو، زکوٰۃ ادا کرو اور رمضان کے روزے رکھو۔ تو انہوں نے یہ سن کر عرض کی: اُس ذات کی قسم ہے جس کے قبضہ قدرت میں میری جان ہے کہ میں اس سے زیادہ نہیں کروں گا۔ پھر جب وہ پیٹھ پھیر کر چل دیئے تو حضور صلی اللہ علیہ وآلہ وسلم نے فرمایا کہ جسے یہ پسند ہو کہ وہ کسی جنتی آدمی کو دیکھے تو وہ اس آدمی کو دیکھ لے۔ (بخاری، 1/472، حدیث: 1397)

### ﴿10﴾ روزہ

فرمانِ آخری نبی صلی اللہ علیہ وآلہ وسلم: جنت میں ایک دروازہ ہے جس کو ”باب الرّیّان“ کہا جاتا ہے۔ اس میں سے قیامت کے دن روزہ دار (جنت میں) داخل ہوں گے، روزہ داروں کے سوا کوئی بھی اس دروازے سے (جنت میں) داخل نہیں ہوگا۔ کہا جائے گا: روزہ دار کہاں ہیں؟ پھر وہ کھڑے ہوں گے اور اُن کے علاوہ کوئی بھی اُس میں سے داخل نہیں ہوگا۔ جب یہ لوگ داخل ہو جائیں گے تو یہ دروازہ بند کر دیا جائے گا۔ (بخاری، 1/625، حدیث: 1896)

### ﴿11﴾ حج

صحابی رسول حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: ایک عمرہ دوسرے عمرے تک ان دونوں کے درمیان کے گناہوں کا کفارہ ہے اور حج مبرور کی جنت کے سوا کوئی جزا ہی نہیں۔ (بخاری، 1/586، حدیث: 1773)

### ﴿12﴾ دنیا میں رہتے ہوئے اپنا جنتی مقام دیکھنے کا وظیفہ

اللہ پاک کے پیارے پیارے آخری نبی، نکی مدنی محمد عربی صلی اللہ علیہ وآلہ وسلم پر روزانہ

دُرودِ پاک پڑھتے رہے اگر تھوڑی سی توجّہ کر کے اور وقت نکال کر روزانہ ایک ہزار مرتبہ درودِ پاک پڑھ لیا جائے تو ایسے خوش نصیب پر کیسا کرم ہوتا ہے پڑھے: فرمانِ مصطفیٰ صلی اللہ علیہ وآلہ وسلم ہے: جو مجھ پر ایک دن میں ایک ہزار بار دُرودِ پاک پڑھے گا وہ اُس وقت تک نہیں مرے گا جب تک جنت میں اپنا مقام نہ دیکھ لے۔

(الترغیب فی فضائل الاعمال لابن شاہین، ص 14، حدیث: 19)

ہر وقت جہاں سے کہ انہیں دیکھ سکوں میں جنت میں مجھے ایسی جگہ پیارے خدا دے

(دسائیل بخشش، ص 120)

### جنت میں عورتوں کو کیا ملے گا؟

جنت کا بیان پڑھ یا سن کر عموماً عورتوں کو خیال آتا ہے کہ عورتوں کو جنت میں کیا ملے گا؟ یا ایسی خواتین جو شادی سے پہلے ہی فوت ہو گئیں وہ جنت میں جانے کی صورت میں کس طرح رہیں گی تو اس بارے میں تفصیل یہ ہے:

﴿1﴾ عورتوں کو جنت میں ان کے وہ شوہر ملیں گے دنیا میں وہ جن کے نکاح میں تھیں بشرطیکہ شوہر بھی جنتی ہوں۔

﴿2﴾ اگر کسی عورت کا شوہر جنت میں نہ جاسکا تو وہ کسی اور جنتی مرد کے نکاح میں دے دی جائے گی۔ اسی طرح جو عورتیں کنواری فوت ہوئیں وہ بھی جنت میں کسی مرد کی زوجیت میں چلی جائیں گی۔

اس کے علاوہ جنت کی نعمتیں مثلاً محلّات، لباس، غذائیں اور خوشبوئیات وغیرہ مرد و عورت میں مشترک ہیں۔ (فتاویٰ اہل سنت، سلسلہ نمبر 7، ص 24)

﴿3﴾ اگر کوئی عورت یکے بعد دیگرے ایک سے زیادہ مردوں کے نکاح میں آئی تو اس میں دو قول ہیں: ایک قول کے مطابق جس کے نکاح میں سب سے آخر میں تھی جنت میں اسی کے ساتھ ہوگی جیسا کہ رسول کریم صلی اللہ علیہ وآلہ وسلم کا فرمانِ عظیم ہے: عورت جنت میں اپنے اس شوہر کے نکاح میں دی جائے گی جو دنیا میں اس کا سب سے آخری شوہر تھا۔

(مسند الشامیین، 2/359، حدیث: 1496)

دوسرا قول یہ ہے کہ جس کا اخلاق زیادہ اچھا ہو گا اُسے ملے گی جیسا کہ تمام مسلمانوں کی پیاری امی جان، حضرت بی بی اُمّ سلمہ رضی اللہ عنہا نے عرض کی: یا رسول اللہ صلی اللہ علیہ وآلہ وسلم! بعض عورتیں دنیا میں دو، تین یا چار شوہروں سے (یکے بعد دیگرے) شادی کرتی ہیں پھر مرنے کے بعد وہ جنت میں اکٹھے ہوں تو وہ عورت کس شوہر کے لیے ہوگی؟ ارشاد فرمایا: اُسے اختیار دیا جائے گا اور جس خاوند کا اخلاق دنیا میں سب سے اچھا ہو گا وہ اُسے اختیار کرے گی۔ (معجم کبیر، 23/368، حدیث: 870)

ان دونوں احادیث و اقوال میں ٹکراؤ نہیں جیسا کہ حضرت امام احمد بن حنبلہ شافعی رحمۃ اللہ علیہ فرماتے ہیں: جس عورت نے ایک کے بعد ایک کر کے کئی نکاح کیے ہوں اور ہر شوہر نے اُس کو طلاق دے دی ہو مگر آخری خاوند نے اسے طلاق نہ دی ہو اور وہ اس کے نکاح میں فوت ہوئی تو اس صورت میں وہ جنت میں آخری خاوند کے نکاح میں ہوگی جیسا کہ پہلی حدیث میں ہے۔ دوسری صورت یہ ہے کہ اس نے کئی نکاح کیے، ہر شوہر نے اُس کو طلاق دے دی ہو اور جب وہ فوت ہوئی تو کسی کے نکاح میں نہ تھی تو صرف اسی حالت میں اسے اختیار دیا جائے گا اور جس خاوند کا اخلاق دنیا میں سب سے اچھا ہو گا وہ اُسے اختیار کرے گی۔ (فتاویٰ حدیثیہ، ص 70 ماخوذاً)

## دنیا میں جنت سے آئی ہوئی 18 چیزیں

﴿1﴾ ہمارے پیارے آقا صلی اللہ علیہ وآلہ وسلم کا فرمانِ عالیشان ہے: میرے گھر اور منبر کی

درمیانِ جگہ جنت کے باغوں میں سے ایک باغ ہے۔ (بخاری، 1/402 حدیث: 1195)

﴿2 تا 5﴾ سرکارِ مدینہ صلی اللہ علیہ وآلہ وسلم نے فرمایا کہ چار برکت والی چیزیں اللہ پاک نے

آسمان سے نازل فرمائی ہیں: لوہا، آگ، پانی، نمک۔ (تفسیر صاوی، پ 27، الحدید: 25، 6/2112 ملتقطاً)

### چار جنتی پہاڑ اور نہریں

﴿6 تا 13﴾ سرکارِ مدینہ صلی اللہ علیہ وآلہ وسلم نے ارشاد فرمایا: چار نہریں جنت کی نہروں میں

سے ہیں: نیل، فرات، سینحان اور جیحان اور چار پہاڑ جنت کے پہاڑوں میں سے ہیں اُحد، طُور،

لُبنان اور وراقان۔ (البدورالسافرة، ص 529)

﴿14 تا 17﴾ جب حضرت آدم علیہ السلام جنت سے زمین پر تشریف لائے تو حجرِ آسود، موسیٰ

علیہ السلام کا عَصَا، لوہا اور ہر قسم کے بیج جنت سے ساتھ لائے تھے۔

(تفسیر صاوی، پ 27، الحدید: 25، 6/2112)

﴿18﴾ معراج کی سواری بُراق جنت سے آئی تھی۔ (مرآة المناجیح، 8/137 ماخوذاً)

جبریل امین بُراق لئے جنت سے زمیں پر آپہنچے


بارت فرشتوں کی آئی معراج کو دولہا جاتے ہیں (وسائلِ بخشش، ص 287)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## فہرست

13	جنت میں رات اور دن نہیں ہوگا	01	جنت کا آنوکھا پھل
14	جنت کا موسم	02	جنت کتنی بڑی ہے؟
14	جنت کی سب سے بڑی نعمت	04	جنت کہاں ہے؟
16	کیا عورت کو جنت میں دیدارِ الہی ہوگا	05	جنت کی خوبصورتی
16	اللہ پاک کی خاص عنایت	05	جنت میں داخل ہونے کا بیان
16	جنتیں کتنی ہیں؟	06	جنت میں درخت کیسے ہوں گے
16	جنت کی دُعا	06	جنتی محل اور ان کے درو دیوار
17	کون سی جنت کی دعا مانگی جائے؟	07	جنتی مشروبات
18	چلو چلو جنت کی جانب چلو	08	جنتی شراب کس کے لئے؟
19	جنت میں لے جانے والے اعمال	09	جنتی کھانے
20	مسجد بنائیے، جنتی محل پائیے	09	جنتی پھل دنیاوی پھلوں کے مشابہ کیوں؟
21	وقت پر نماز قائم کرنا	10	جنت میں نظامِ انہضام
22	نماز تہجد	10	جنتیوں کی خدمت
24	جنت میں اپنا مقام دیکھنے کا وظیفہ	10	جنتیوں کی شان و شوکت
25	جنت میں عورتوں کو کیا ملے گا؟	11	جنتی حوروں کا حُسن و جمال
27	دنیا میں جنت سے آئی ہوئی 18 چیزیں	12	سب سے زیادہ خوریں کس کیلئے؟
27	چار جنتی پہاڑ اور نہریں	12	جنتیوں کی سواریاں اور خُدام
	***	13	جنتیوں کو ملنے والی نعمتوں کا بیان

اگلے ہفتے کا رسالہ



فیضان مدینہ محلہ سوداگران، پرائی سبزی منڈی کراچی

UAN +92 21 111 25 26 92



0313-1139278

[www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

[feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)